

Għezież ħuti,

Il-Mulej jaghtikom is-Sliem!

Tlett qaddisin il-bogħod minn xulxin fl-ispazju u fiż-żmien, imma li għandhom spiritwalita' komuni għal xulxin. Tlett qaddisin li għandhom tifsira u importanza speċjali għalina Frangiskani Maltin. San Pawl, San Frangisk u San Ġorġ Preca. Tlett qaddisin li baqgħu mistgħagħba mhux daqstant quddiem id-Divinita' ta' Ġesu', daqskemm quddiem l-Umanita' tiegħu. Kif dan Alla isir bniedem bħalna, wieħed minna. Kien dan li wassal lil Missierna San Frangisk biex għamel l-ewwel presepju għewwa Greccio. Kien għalhekk ukoll li San Ġorġ Preca waqqaf il-purċissjoni tal-Bambin fl-lejl qaddis tal-Milied.

Tul iż-żmien iżda, jiddispjaċini ngħid, kemm il-presepju kif ukoll ix-xbiha tal-Bambin għewwa il-maxtura saru biss oġġetti li nzejnu bihom jew li nħarsu lejhom biss mill-aspett artistiku tagħhom. Tilfu biex ngħid hekk, hafna jekk mhux għal kollox, mit-tifsira reliġjuża u spiritwali tagħhom. Jehtieg għalhekk, b'hafna umilta', kif jitlob minna dan iż-żmien qaddis, niskopru mill-ġdid is-sinifikat veru u profund kif ukoll l-iskop oriġinali tagħhom, u bħar-ragħajja u s-slaten magi nersqu b'devozzjoni u nħarsu bil-għajnejn tal-fidi waqt li nikkontemplaw din ix-xbiha ta' Alla magħmul Bniedem għalina. Nħarsu u naraw biex minnu nitgħallmu mill-ġdid ir-riċetta, kif isejhilha San Ġorġ Preca, ta' kif nilhqu l-milja tas-sejha tagħna għall-hajja, jġifieri li nagħrfu l'Alla, nħobbuH u naqduH f'din id-dinja, sabiex wara mewtna mmorru ngawduH għal dejjem fis-Sema. Forsi mhux dan huwa l-bidu u l-iskop aħħari ta' kollox?

U l-ewwel ingredjent f'din ir-riċetta li jgħallimna Ġesu' Bambin huwa r-**RAŻAN** anke fis-sens aktar wiesgħa tiegħu ta' **ĊAĦDA**. Hu li hu Alla, tneżża minn kollox u ħa n-natura ta' bniedem, ta' Isir. Hu, Sid u Sultan tal-Holqien kollu, ma kellux fejn imidd rasu, ma kienx hemm wisa' għalih la fil-belt ta' Betlem u lanqas fil-lukanda! Ġie għewwa daru u niesu ma laqgħuhx! Forsi mhux minnu li aħna, wlied Frangisku l-Fqajjar ta' Assisi, għandna hafna bżonn li nerġgħu niskopru u nħaddnu dan il-valur, dan ir-rigal mill-ġdid fil-hajja tagħna ta' kuljum? Forsi mhux minnu li minkejja l-Vot tal-Faqar li aħna għamilna, aħna m'aħniex ngħixu hajja ta' rażan u ta' caħda kif mitlub u mistenni minna lkoll?

Ingredjent ieħor f'din ir-riċetta huwa s-**SKIET**. Qegħdin ngħixu f'dinja ta' storbju, ta' hsejjes, ta' aljenazzjonijiet għewwa fina u barra minna, li qegħdin joħonqu l-lehen t'Alla. Bħan-nies ta' żmien l-ewwel Milied, aħna wkoll

għamilna minn qalbna u mill-kunventi tagħna lukanda li fiha ma hemmx aktar wisa' għal Ġesu'. Dan l-istess Ġesu', li jitwieled barra l-belt, il-bogħod mill-istorbju, infittxuh u nsibuh biss fejn hemm is-skiet u l-gabra. Ma nistgħux infittxu u nsibu lil Dak li hu ħaj, lil Dak li twieled f'dan il-"Lejl ta' Skiet", qalb il-mejtin, qalb dawk li aktar milli qegħdin igħixu, mingħajr ma jafu qegħdin biss jeżistu minn jum għall-ieħor għax tilfu kull sens u skop tal-hajja tagħhom, li Alla waħdu jista' jagħti. Hemm bżonn li aħna lkoll niskopru mill-ġdid is-sbuħija ta' hajja ta' skiet u gabra.

It-tielet u l-aħħar ingredjent li nsibu f'din il-ġrajja li sejrin niċcelebraw fil-lejl qaddis tal-Milied huwa il-**FERĦ**. Dak il-ferħ kbir li ħabbru l-anġli. Il-ferħ li ġej mill-fatt li Alla żamm kelmtu u baqgħilna Salvatur, lil Ibnu "Alla magħna". Ferħ mhux kif tagħtihulna d-dinja, li jizvinta u jintemm, imma ferħ li jibqa'. Hafna huma dawk li f'dawn il-jiem jieħdu hafna "pjaċir" bir-rigali li jagħtu u jaqilgħu, bl-ikliet u l-festi li jorganizzaw. Bit-tiżjin u bil-kant tal-Milied. Imma kemm huma dawk li tassew "jifirħu" mhux daqstant bil-hwejjeġ li jgħaddu u jintemmu maż-żmien, imma b'Dak li waħdu hu minn dejjem u jibqa' għal dejjem, imwieled minn Marija, "Bidu tal-Ferħ taħna"?

Għezież ħuti, dan huwa l-awgurju tiegħi għalina lkoll, għall-qraba u l-ħbieb tagħna, għall-benefatturi tagħna. Kemm nixtieq li aħna taħt is-sigra tal-Milied, mar-rigali li nagħtu lil xulxin, insibu u nifthu dawn ir-rigali li din it-Tarbija ta' Betlem iġġibilna magħha kull sena! Kemm nixtieq u nitlob li lkoll kemm aħna nħaddnu u ngħixu dawn ir-rigali matul is-sena. Rigali li jagħmlu minna persuni kkonsagrati awtentici! Kemm għandu bżonn il-bniedem ta' llum din ix-xhieda ta' preżenza hajja u ferriħija! Preżenza tassew Evangelika u fil-veru sens tal-kelma Frangiskana. Niftakkru wkoll, speċjalment f'dawn il-jiem, f'dawk li għal xi raġuni jew oħra isibuha diffiċli biex jifirħu. Jehtieg aħna wkoll inkunu hemm għalihom. J'Alla li dan il-Milied ikun għalina mument ta' grazzja li jimmarka bidu ġdid fil-hajja tagħna kemm personali kif ukoll bħala fraternita' lokali u provinċjali. Imbagħad iva nistgħu ngħidu li tassew is-sena li gejja tkun Sena Ġdida.

Illum it-8 ta' Diċembru, 2015  
Festa tal-Immakulata Kuncizzjoni

**Prot. KP 0812/2015**


P. Richard Stanley Grech ofm  
Ministru Provinċjali

P. Joseph Ciappara ofm  
Segretarju Provinċjali



**Order of Friars Minor – OFM**  
**Province of St. Paul the Apostle**

Franciscan Fathers,  
291, St. Paul's Street,  
Valletta, VLT 1213,  
Malta.



*Il-Milied it-Tajjeb*  
*u Sena 2016*  
*Mimlija Risq u Barka*